



# नेपाल राजपत्र

नेपाल सरकारद्वारा प्रकाशित

खण्ड ७१) काठमाडौं, मंसिर १३ गते, २०७८ साल (अतिरिक्ताङ्क ४५(क))

## भाग ५

### नेपाल सरकार स्वास्थ्य तथा जनसङ्ख्या मन्त्रालयको सूचना

नेपाल सरकारले अफ्रिकी मुलुकमा देखापरेको कोभिड-१९ को नयाँ भेरियण्ट अमिक्रोन (Omicron) युरोप तथा एसियालगायतका मुलुकहरूमा क्रमिक रूपमा फैलिंदै गइरहेको सन्दर्भमा सावधानी अपनाई अमिक्रोन (Omicron) भेरियण्टलाई मुलुकभित्र प्रवेश हुनबाट रोकथाम गर्न र जनजीवनलाई सामान्य राख्ने उद्देश्यले अर्को आदेश नभएसम्मका लागि संक्रामक रोग ऐन, २०२० को दफा २ ले दिएको अधिकार प्रयोग गरी देहाय बमोजिम आदेश जारी गरेकोले यो सूचना प्रकाशन गरिएको छ:-

आधिकारिकता मुद्रण विभागबाट प्रमाणित गरिएपछि, मात्र लागु हुनेछ।

- (क) कोभिड-१९ को नयाँ भेरियेन्ट अमिक्रोन (Omicron) को सङ्क्रमण देखिएका दक्षिण अफ्रिका, बोत्सवाना, जिम्बाब्वे, नामिबिया, लेसोथो, इसवाटिनी, मोजाम्बिक, मलावी र हड्कडबाट नेपाल आउने वा ती मुलुकलाई ट्रान्जिट बनाई नेपाल आउने वा गएको तीन हस्ताभित्र ती मुलुकको भ्रमण गरेका यात्रुहरूलाई संवत् २०७८ साल मार्चिसर १६ गते राती १२:०० बजेदेखि नेपाल प्रवेश अनुमति नदिने । यो आदेश जारी हुँदाका बखत ट्रान्जिटमा रहेका सम्पूर्ण यात्रुहरू नेपाल आगमनपश्चात आफ्नै खर्चमा अनिवार्य रूपमा सात दिन होटल क्वारेन्टिन (Quarantine) मा बस्नु पर्ने ।
- (ख) खण्ड (क) मा लेखिए बाहेकका अन्य मुलुकहरूको हकमा ती मुलुकहरूमा कोभिड-१९ को नयाँ भेरियेन्ट अमिक्रोन (Omicron) को सङ्क्रमणको अवस्थाको आधारमा स्वास्थ्य तथा जनसङ्ख्या मन्त्रालयले जोखिमयुक्त मुलुकको पहिचान गरी सोको जानकारी अध्यागमन विभागलाई उपलब्ध गराउने र अध्यागमन विभागले सोही आधारमा यात्रा सुझाव (Travel Advisory) जारी गर्ने । सङ्क्रमण जोखिम भएका मुलुकबाट नेपाल भ्रमणमा आउने यात्रुहरूलाई अन अराइभल (On arrival) भिसा नदिने ।
- (ग) सङ्क्रमण जोखिम भएका मुलुकहरूबाट नेपाल भ्रमण गर्ने यात्रुहरूले आफ्नै खर्चमा अनिवार्य रूपमा सात दिन होटल क्वारेन्टिनमा बस्नु पर्ने । कोभिड-१९ सङ्कट व्यवस्थापन समन्वय केन्द्रले केन्द्रकै संयोजकत्वमा संस्कृति, पर्यटन तथा नागरिक उद्ययन मन्त्रालय, स्वास्थ्य तथा जनसङ्ख्या मन्त्रालय, गृह मन्त्रालय र सुरक्षा निकाय समेतको प्रतिनिधित्व

हुने गरी एक कार्यटोली बनाई होटल क्वारेन्टिनको व्यवस्था गर्ने र सोको अनुगमन गर्ने । क्वारेन्टिन अवधिमा लक्षण देखिएमा तत्कालै र अन्य अवस्थामा सातौं दिनमा आर.टी.-पी.सी.आर. (RT-PCR) विधिबाट परीक्षण गर्नुपर्ने । नतिजा पोजेटिभ भएका व्यक्तिहरूलाई तोकिएको आइसोलेसन केन्द्र वा अस्पतालमा पठाइने ।

- (घ) नेपाल प्रवेश गर्न भिसा आवश्यक पर्ने खण्ड (क) वा (ख) बमोजिमका मुलुक बाहेक अन्य मुलुकका विदेशी नागरिकलाई अध्यागमन सम्बन्धी प्रचलित कानूनबमोजिम अध्यागमन विन्दुमा प्रवेशाज्ञा दिने । त्यस्तो यात्रुले विदेशबाट नेपाल आगमन हुने र नेपालबाट प्रस्थान गर्ने यात्रुहरूको यात्रा व्यवस्थापन सम्बन्धी आदेश, २०७८ बमोजिमका अन्य कुराहरू पालना गर्नु पर्ने ।
- (ङ) कोभिड-१९ को नयाँ भेरियण्ट सङ्क्रमण विस्तार भइरहेको सन्दर्भमा नेपालमा पनि सम्भावित सङ्क्रमण पहिचान गर्न स्वास्थ्य तथा जनसङ्ख्या मन्त्रालयले पोजेटिभ देखिएका यात्रुहरूमध्ये यात्राको विवरण (Travel History) भएका व्यक्तिहरूको नमूना सङ्कलन गरी जीन सिक्वेन्सिङ (Gene Sequencing) को लागि आवश्यक व्यवस्था मिलाउने र जीन सिक्वेन्सिङद्वारा परीक्षण गर्ने मौजुदा क्षमतालाई बढाउने ।
- (च) कोभिड-१९ को नयाँ भेरियण्ट सङ्क्रमणको जोखिम भएका मुलुकहरूमा नेपालबाट यात्रा गर्न योजना बनाएका व्यक्तिहरूले अति आवश्यक अवस्था बाहेक विदेश यात्रा नगर्न यात्रा सुझाव (Travel Advisory) जारी गर्ने । खण्ड (क) र (ख) बमोजिमका मुलुकमा नेपाल सरकारको पूर्व

स्वीकृतिमा मात्र सरकारी कर्मचारी वा प्रतिनिधिमण्डललाई विदेश भ्रमण जान दिने ।

- (छ) यस आदेशमा लेखिए बाहेकका अन्य कुराहरू विदेशबाट नेपाल आगमन हुने र नेपालबाट प्रस्थान गर्ने यात्रुहरूको यात्रा व्यवस्थापन सम्बन्धी आदेश, २०७८ बमोजिम हुने ।

आज्ञाले,  
डा. गुणराज लोहनी  
नेपाल सरकारको नि.सचिव ।